

SENTENZA TAL-QORTI TAL-ĠUSTIZZJA (Il-Ħames Awla)

5 ta' Mejju 2011 *

Fil-Kawża C-206/10,

li għandha bħala suġġett rikors għal annullament skont l-Artikolu 258 TFUE, ipprezentat fid-29 ta' April 2010,

Il-Kummissjoni Ewropea, irrapprezentata minn V. Kreuschitz, bħala aġent, b'indirizz għan-notifika fil-Lussemburgu,

rikorrenti,

vs

Ir-Repubblika Federali tal-Ġermanja, irrapprezentata minn T. Henze u C. Blaschke, bħala aġenti, b'indirizz għan-notifika fil-Lussemburgu,

konvenuta,

* Lingwa tal-kawża: il-Ġermaniż.

sostnuta minn:

Ir-Renju tal-Pajjiżi l-Baxxi, irrappreżentat minn M. Noort, bħala agent,

intervenjent,

IL-QORTI TAL-ĠUSTIZZJA (Il-Ħames Awla),

komposta minn J.-J. Kasel, President tal-Awla, A. Borg Barthet (Relatur) u M. Berger, Imħallfin,

Avukat Ġenerali: V. Trstenjak,
Reġistratur: A. Calot Escobar,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet

tagħti l-preżenti

Sentenza

- ¹ Permezz tar-rikors tagħha, il-Kummissjoni Ewropea titlob lill-Qorti tal-Ġustizzja tikkonstata li, billi tissugġetta l-ghoti ta' benefiċċji lill-ghomja, lit-torox u lill-persuni b'dizabbilità mogħtija taħt il-legiżlazzjonijiet tal-Länder (iktar 'il quddiem il-“ligijiet ikkontestati”), lil persuni li għalihom ir-Repubblika Federali tal-Ġermanja

hija l-Istat Membru kompetenti, għall-kundizzjoni ta' residenza jew ta' residenza abitwali fil-Land ikkonċernat, ir-Republika Federali tal-Ġermanja naqset milli twettaq l-obbligi tagħha skont l-Artikolu 7(2), tar-Regolament tal-Kunsill (KEE) Nru 1612/68, tal-15 ta' Ottubru 1968, dwar il-libertà tal-moviment għall-ħaddiema fi hdan il-Komunità (ĠU Edizzjoni Speċjali bil-Malti, Kapitolu 05, Vol. 01, p. 15), u l-Artikolu 4(1)(a) tar-Regolament tal-Kunsill (KEE) Nru 1408/71, tal-14 ta' Ġunju 1971, dwar l-applikazzjoni ta' l-iskemi tas-sigurtà soċjali għall-persuni impjegati u l-familja tagħhom li jiċċaqilqu għewwa l-Komunità, fil-verżjoni emendata u aġġornata bir-Regolament tal-Kunsill (KE) Nru 118/97, tat-2 ta' Diċembru 1996 (ĠU Edizzjoni Speċjali bil-Malti, Kapitolu 05, Vol. 03, p. 3), kif emendata bir-Regolament (KE) Nru 647/2005 tal-Parlament Ewropew u tal-Kunsill, tat-13 ta' April 2005 (ĠU L 117, p. 1, iktar 'il quddiem ir-"Regolament Nru 1408/71"), flimkien mal-Kapitolu 1 tat-Titolu III ta' dan ir-regolament.

Il-kuntest ġuridiku

Il-leġiżlazzjoni tal-Unjoni

2 Skont l-Artikolu 7 tar-Regolament Nru 1612/68:

“1. Haddiem ċittadin ta' xi Stat Membru ma jistax, fit-territorju ta' Stat Membru ieħor, ikun trattat b'mod differenti minn ħaddiema ċittadini ta' dak l-Istat Membru minħabba ċ-ċittadinanza tiegħu fir-rigward ta' kwalunkwe kondizzjoni ta' l-impjieg u tax-xogħol, partikolarment fir-rigward ta' rimunerazzjoni, tkeċċija u jekk hu jisfa' mingħajr xogħol, ingaġġ mill-ġdid jew impjieg mill-ġdid.

2. Huwa għandu jgawdi l-istess vantaġġi soċjali u ta' taxxa bħač-čittadini ta' dak l-Istat Membru.

[...]"

3 L-Artikolu 4 tar-Regolament Nru 1408/71, intitolat "Materji koperti", jipprovdi:

"1. Dan ir-Regolament jkun japplika għal-leġislazzjoni kollha li tikkonċerna l-friegħi segwenti tas-sigurtà soċjali

(a) il-benefiċċji tal-mard [għall-mard] u tal-maternità [għall-maternità];

[...]

2 a. [...]

'Benefiċċji ta' flus speċjali u mhux kontributorji'; tfigħer daww li:

(a) huma ntiżi sabiex jipprovdu jew:

- (i) assigurazzjoni supplimentari, sostituttiva jew anċillari kontra r-riskji koperti mill-oqsma tas-sigurtà soċjali msemija fil-paragrafu 1, u li jiggarrantixxu lill-persuni kkonċernati dħul minimu għas-sussistenza waqt li jittiehed kont tas-sitwazzjoni ekonomika u soċjali fl-Istat Membru ikkonċernat; jew
- (ii) protezzjoni speċifika biss għal persuni b'dizabbiltà, li jkollha x'taqsam mill-qrib ma' l-ambjent soċjali tal-persuna msemija fl-Istat Membru kkonċernat [...]

[...]

2b. Dan ir-Regolament ma jkunx japplika għad-dispożizzjonijiet tal-legislazzjoni ta' l-Istat Membru rigward l-benefiċċji speċjali non-kontributorji [mhux kontributorji], li għalihom saret riferenza fl-Anness II, It-taqsimi III, li l-validità tiegħu hija konfinata għall-parti mit-territorju tiegħu.

[...]”

- ⁴ It-Taqsimi III tal-Anness II, tar-Regolament Nru 1408/71 intitolat “Benefiċċji speċjali non-kontributorji [mhux kontributorji] fl-ambitu tat-tifsira ta' l-Artikolu 4(2b) li ma jaqgħux fl-iskop tar-Regolament”, issemmi, għall-Ġermanja:

“(a) Benefiċċji mogħtija taħt il-legislazzjoni Länder għall-inkapaċitati, partikolarment l-għomja.”

Il-leġiżlazzjoni nazzjonali

- 5 Il-leġiżlazzjoni kkontestata tipprevedi l-ġhoti ta' benefiċċji lill-ghomja, lit-torox u lill-persuni b'diżabbiltà intiżi li jikkumpensawhom għall-ispejjeż addizzjonali relatati mad-diżabbiltà tagħhom. Dawn il-benefiċċji jingħataw biss lil persuni li għandhom ir-residenza jew ir-residenza abitwali tagħhom fil-Land ikkonċernat.
- 6 Dawn il-liġijiet jipprevedu li l-benefiċċji tas-sistema ta' sigurtà soċjali Federali li għandhom l-istess għan tal-benefiċċji mogħtija mil-Länder għandhom jitnaqqsu minn dawn tal-aħħar. Ir-rata ta' tnaqqis tiddependi fuq il-leġiżlazzjoni tal-Land ikkonċernat.
- 7 F'każ li l-persuna tkun akkolta f'dar jew istituzzjoni, id-dritt għall-benefiċċji jibqa' jingħata f'xi Länder, sakemm d-dar tkun tinsab fit-territorju Federali u li, fil-mument tal-akkoljenza fid-dar, il-persuna kkonċernata jkollha r-residenza tagħha fil-Land inkwistjoni.

Il-proċedura prekontenzjuża

- 8 Permezz ta' ittra tal-14 ta' Marzu 2002, il-Kummissjoni ġibdet l-attenzjoni tar-Repubblika Federali tal-Ġermanja dwar il-ħtieġa li tippermetti lill-ħaddiema li huma impjegati fil-Ġermanja filwaqt li jirrisjedu fit-territorju ta' Stat Membru ieħor, kif ukoll il-membri tal-familja tagħhom, li jesportaw il-benefiċċji mogħtija taħt il-leġiżlazzjoni inkwistjoni. Skont il-Kummissjoni, l-impożizzjoni ta' kundizzjoni ta' residenza tmur kontra l-Artikolu 39 KE u l-Artikolu 7(2) tar-Regolament Nru 1612/68.

- 9 Permezz ta' ittra, tat-22 ta' April 2002, ir-Repubblika Federali tal-Ġermanja wiegħbet li dawn il-benefiċċji jikkostitwixxu vantaġġi soċjali fis-sens tal-Artikolu 7 tar-Regolament Nru 1612/68, iżda li dawn ma għandhomx jiġu esportati, sa fejn huma jingħataw indipendentement mill-kwalità tal-ħaddiem u huma suġġetti biss għall-post ta' residenza.
- 10 Permezz ta' ittra ta' intimazzjoni tad-9 ta' Lulju 2004, il-Kummissjoni informat lir-Repubblika Federali tal-Ġermanja bid-dubji tagħha dwar il-kompatibbiltà tal-liġijiet ikkontestati mar-Regolamenti Nru 1612/68 u Nru 1408/71. B'mod partikolari rigward ir-Regolament Nru 1408/71, il-Kummissjoni argumentat li l-benefiċċji kkonċernati ma kinux benefiċċji speċjali mhux kontributorji, fis-sens tal-Artikolu 4(2b) ta' dan ir-regolament, iżda benefiċċji għal mard fis-sens tal-Artikolu 4(1)(a) tal-istess Regolament, b'tali mod li l-esportazzjoni tal-imsemmija benefiċċji ma setgħatx tiġi miċhuda lill-ħaddiema transkonfinali
- 11 Permezz ta' ittra tal-14 ta' Settembru 2004, ir-Repubblika Federali tal-Ġermanja wiegħbet li ma kinitx taqbel mal-analiżi tal-Kummissjoni. Fir-rigward tar-Regolament Nru 1408/71, hija indikat li l-benefiċċji inkwistjoni kienu ġġustifikati mill-ispejjeż addizzjonali relatati mal-ghama jew mad-diżabbiltà, sew jekk il-benefiċjarju jkun dipendenti jew le.
- 12 Fil-21 ta' Marzu 2005, il-Kummissjoni baġtet lir-Repubblika Federali tal-Ġermanja opinjoni motivata bbażata biss fuq il-ksur tal-Artikolu 7 tar-Regolament Nru 1612/68, waqt li rrizervat id-dritt li terġa' tibda l-proċedura għal dak li jikkonċerna l-kompatibbiltà tal-liġijiet ikkontestati mar-Regolament Nru 1408/71 wara li tingħata s-sentenza tal-Qorti tal-Ġustizzja fil-kawża Hosse (sentenza tal-21 ta' Frar 2006, C-286/03, Ġabra p. I-1771).
- 13 Permezz ta' ittra tal-25 ta' Mejju 2005, ir-Repubblika Federali tal-Ġermanja kkonfermat il-pożizzjoni tagħha.

- 14 Il-proċedura mbagħad giet sospiza sakemm gew deċiżi s-sentenzi li l-Qorti tal-Ġustizzja kellha tagħti fl-imsemmija kawża u fil-kawża Il-Kummissjoni vs Il-Parlament u l-Kunsill (sentenza tat-18 ta' Ottubru 2007, C-299/05, Ġabra p. I-8695). F'dawn is-sentenzi l-Qorti tal-Ġustizzja ddeċidiet li l-benefiċċji inkwistjoni f'dawn il-kawzi kienu benefiċċji għall-mard.
- 15 Fit-3 ta' Ġunju 2008, il-Kumitat tar-Rappreżentanti Permanenti tal-Kunsill tal-Unjoni Ewropea "Xogħol, Politika Soċjali, Saħħa u Affarijiet dwar il-Konsumatur" laħaq ftehim dwar il-kontenut tal-Annessi X u XI tar-Regolament (KE) Nru 883/2004 tal-Parlament Ewropew u tal-Kunsill, tad-29 ta' April 2004, dwar il-kordinazzjoni ta' sistemi ta' sigurtà soċjali (ĠU Edizzjoni Speċjali bil-Malti, Kapitolu 05, Vol. 05, p. 72), li ħassar ir-Regolament Nru 1408/71 mid-dhul fis-seħh tiegħu, fl-1 ta' Mejju 2010. Skont dan il-Ftehim, il-benefiċċji Ġermaniżi previsti mil-liġijiet ikkontestati ma jidhrux fl-imsemmija annessi.
- 16 Fl-1 ta' Diċembru 2008, il-Kummissjoni bagħtet lir-Repubblika Federali tal-Ġermanja opinjoni motivata supplimentari bbażata fuq in-nuqqas ta' kompatibbiltà tal-liġijiet ikkontestati mar-Regolament Nru 1408/71 peress li l-ġurisprudenza li tirriżulta mis-sentenzi ċċitati iktar 'il fuq Hosse kif ukoll Il-Kummissjoni vs Il-Parlament u l-Kunsill, xehtu dubju dwar in-natura speċjali tal-benefiċċji kkonċernati.
- 17 Fir-risposta tagħha tal-1 ta' April 2009, ir-Repubblika Federali tal-Ġermanja rreferiet għad-dhul fis-seħh matul is-sena 2010 tar-Regolament Nru 883/2004. Peress li dan ir-regolament huwa applikabbli wkoll għal-benefiċċji kkonċernati, hija talbet is-suspensjoni tal-proċedura.
- 18 Fid-29 ta' April 2010, il-Kummissjoni ppreżentat dan ir-rikors.

- 19 Permezz ta' digriet tal-President tal-Qorti tal-Ġustizzja tas-27 ta' Novembru 2010, ir-Renju tal-Pajjiżi l-Baxxi ġie awtorizzat jintervjeni insostenn tat-talbiet tar-Repubblika Federali tal-Ġermanja.
- 20 Permezz ta' ittra tad-19 ta' Ottubru 2010, ir-Renju tal-Pajjiżi l-Baxxi rrinunzja għad-dritt li jippreżenta nota ta' intervent.

Fuq ir-rikors

Fuq il-ksur tar-Regolament Nru 1408/71

L-argumenti tal-partijiet

- 21 Il-Kummissjoni tqis li għalkemm il-benefiċċji inkwistjoni huma elenkati fit-Taqsima III tal-Anness II tar-Regolament Nru 1408/71, dawn ma humiex benefiċċji speċjali mhux kontributorji fis-sens tal-Artikolu 4(2b) ta' dan ir-regolament, iżda benefiċċji għall-mard fis-sens tal-Artikolu 4(1)(a) ta' dan ir-regolament, u għalhekk jistgħu jiġu esportati.
- 22 Fil-fatt, skont il-Kummissjoni, in-natura speċjali tal-benefiċċji inkwistjoni ma hijiex stabbilita sa fejn, skont il-ġurisprudenza tal-Qorti tal-Ġustizzja, benefiċċju speċjali għandu jingħata minflok jew flimkien ma' benefiċċju ta' sigurtà soċjali, filwaqt li jibqa' distint minnu, u għandu jkollu n-natura ta' għajjnuna soċjali ġġustifikata minn

raġunijiet ekonomiċi u soċjali u deċiż minn liġi li tistabbilixxi kriterji oġġettivi (sentenza Il-Kummissjoni vs Il-Parlament u l-Kunsill, iċċitata iktar 'il fuq, punt 55). Madankollu, il-benefiċċji inkwistjoni jingħataw fuq il-bażi ta' sitwazzjoni ddefinita legalment mingħajr ebda evalwazzjoni individwali tal-bżonnijiet personali, għandhom l-għan li jtejb u l-istat tas-saħħa u l-ħajja tal-persuni b'diżabbiltà u għalhekk għandhom essenzjalment l-għan li jissupplimentaw il-benefiċċji tal-assigurazzjoni għall-mard.

- ²³ Il-Kummissjoni tinnota wkoll li, fil-kuntest tal-adozzjoni tar-Regolament Nru 883/2004, id-delegazzjoni Ġermaniża rrinunzjat għall-inklużjoni tal-benefiċċji inkwistjoni tal-Länder, għall-ġhomja, għat-torox u għall-persuni b'diżabbiltà fl-Annessi X u XI ta' dan ir-regolament. Għalhekk huwa inkonsistenti, fil-fehma tagħha, li r-Repubblika Federali tal-Ġermanja ssostni li dawn il-benefiċċji għandhom jiġu kklassifikati bħala "benefiċċji speċjali non-kontributorji [mhux kontributorji]" fis-sens tal-Artikolu 4(2b) tar-Regolament Nru 1408/71.
- ²⁴ Ir-Repubblika Federali tal-Ġermanja, filwaqt li tenfasizza li l-Kummissjoni stess kellha dubji dwar il-klassifikazzjoni tal-benefiċċji inkwistjoni sal-ġħoti tas-sentenzi ċċitata iktar 'il fuq Hosse kif ukoll Il-Kummissjoni vs Il-Parlament u l-Kunsill, tindika li l-Länder kienu ħadu miżuri biex jikkonformaw il-liġijiet ikkontestati mad-dritt tal-Unjoni. L-emendi legali meħtieġa probabbilment ser isehħu fl-2010 jew l-iktar tard fl-2011.

Il-kunsiderazzjonijiet tal-Qorti tal-Ġustizzja

- ²⁵ Għandu jtfakkar li, skont ġurisprudenza stabbilita, l-eżistenza ta' nuqqas ta' twettiq ta' obbligu għandha tiġi evalwata skont is-sitwazzjoni li kienet teżisti fl-Istat Membru fi tmiem it-terminu stabbilit fl-opinjoni motivata u l-Qorti tal-Ġustizzja ma tistax tiehu inkunsiderazzjoni bidliet li jkun seħħu wara (ara, b'mod partikolari,

is-sentenzi tas-27 ta' Settembru 2007, Il-Kummissjoni vs Franza, C-9/07, punt 8, u tat-18 ta' Novembru 2010, Il-Kummissjoni vs Spanja, C-48/10, punt 30).

- 26 Ir-Repubblika Federali tal-Ġermanja ma tikkontestax li, fit-tmiem tat-terminu stabbilit fl-opinjoni motivata supplimentari, il-liġijiet ikkontestati ma kinux konformi mar-Regolament Nru 1408/71.
- 27 Il-Qorti tal-Ġustizzja ddeċidiet b'mod konsistenti li benefiċċju huwa kkunsidrat bħala benefiċċju ta' sigurtà soċjali meta jingħata, mingħajr ebda evalwazzjoni individwali u diskrezzjonali tal-bżonnijiet personali, fuq il-bażi ta' sitwazzjoni ddefinita legalment, u meta jkun relatat ma' wieħed mir-riskji espressament elenkati fl-Artikolu 4(1) tar-Regolament Nru 1408/71 (ara, b'mod partikolari, is-sentenzi ċċitati iktar 'il fuq Hosse, punt 37 kif ukoll Il-Kummissjoni vs Il-Parlament u l-Kunsill, punt 56).
- 28 Minn dan jirrizulta li benefiċċji mogħtija, b'mod oġġettiv, fuq il-bażi ta' sitwazzjoni ddefinita legalment u li huma intiżi sabiex itejbu l-istat tas-saħħa kif ukoll il-ħajja tal-persuni dipendenti għandhom essenzjalment l-għan li jikkompletaw il-benefiċċji tal-assigurazzjoni għall-mard u għandhom għalhekk jitqiesu bħala "benefiċċji tal-mard [għall-mard]" fis-sens tal-Artikolu 4(1)(a) tar-Regolament Nru 1408/71 (sentenzi ċċitati iktar 'il fuq Hosse, punt 38, u Il-Kummissjoni vs Il-Parlament u l-Kunsill, punt 61).
- 29 Dan huwa l-każ inkwistjoni, ta' benefiċċji mħallsa mil-Länder lill-għomja, lit-torox u lill-persuni b'diżabbiltà sa fejn huma intiżi li jkopru, fil-forma ta' kontribuzzjoni ta' somma f'daqqa, l-ispejjeż addizzjonali tal-ħajja ta' kuljum ikkawżati mid-diżabbiltà tagħhom.

- 30 Peress li dawn il-benefiċċji huma benefiċċji għall-mard fis-sens tal-Artikolu 4(1)(a) tar-Regolament Nru 1408/71, għandhom għaldaqstant jiġu mogħtija indipendentement mill-Istat Membru li fih jgħix il-benefiċjarju, skont id-dispożizzjonijiet tal-Kapitolu 1 tat-Titolu III ta' dan ir-regolament.
- 31 F'dawn iċ-ċirkustanzi, l-ilment tal-Kummissjoni bbażat fuq ksur tar-Regolament Nru 1408/71 għandu jitqies bħala fondat.

Fuq il-ksur tar-Regolament Nru 1612/68

L-argumenti tal-partijiet

- 32 Il-Kummissjoni ssostni li l-għoti tal-benefiċċji inkwistjoni bbażat biss fuq il-kriterju ta' residenza fil-Land ikkonċernat ma huwiex iġġustifikat. Fil-fatt, skont il-Kummissjoni, kull benefiċċju mogħti minn Stat Membru liċ-ċittadini tiegħu fil-kwalità ogġettiva tagħhom bħala haddiema jew sempliċement minhabba r-residenza tagħhom fit-territorju nazzjonali huwa kopert mill-Artikolu 7 tar-Regolament Nru 1612/68 b'tali mod li l-haddiema transkonfinali għandhom jibbenefikaw ukoll minn dawn il-vantaġġi bħal kull haddiem iehor li jirrisjedi fl-Istat Membru tal-impjeg.
- 33 Ir-Repubblika Federali tal-Ġermanja sempliċement tikkonstata li r-Regolamenti Nru 1612/68 u Nru 1408/71 għandhom kamp ta' applikazzjoni differenti u għalhekk joperaw indipendentement minn xulxin.

Il-kunsiderazzjonijiet tal-Qorti tal-Ġustizzja

- 34 Huwa paċifiku li l-benefiċċji mogħtija mil-Länder lill-ghomja, lit-torox u lill-persuni b'dizabbiltà jikkostitwixxu vantaġġ soċjali fis-sens tal-Artikolu 7(2) tar-Regolament Nru 1612/68.
- 35 Ir-Repubblika Federali tal-Ġermanja ma tikkontestax f'dan ir-rigward li l-ghoti tal-imsemmija benefiċċji huwa suġġett għall-kundizzjoni li l-benefiċjarju jkollu r-residenza tiegħu jew il-post ta' residenza abitwali fil-Land ikkonċernat.
- 36 Skont il-ġurisprudenza stabbilita tal-Qorti tal-Ġustizzja, ir-regola tal-ugwaljanza fit-trattament stabbilita fl-Artikolu 7 tar-Regolament Nru 1612/68 tipprojbixxi mhux biss id-diskriminazzjoni ċara, ibbażata fuq iċ-ċittadinanza, iżda wkoll kull forma mohbija ta' diskriminazzjoni li, skont il-kriterji oħra ta' distinzjoni, iwasslu fil-fatt għall-istess riżultat (ara, b'mod partikolari, is-sentenzi tas-27 ta' Novembru 1997, Meints, C-57/96, Ġabra p. I-6689, punt 44, u tal-10 ta' Settembru 2009, Il-Kummissjoni vs Il-Ġermanja, C-269/07, Ġabra p. I-7811, punt 53).
- 37 Sakemm ma tkunx ogġettivament iġġustifikata u proporzjonata mal-ghan li għandu jintlaħaq, dispożizzjoni ta' dritt nazzjonali għandha titqies li hija indirettament diskriminatorja, meta hija tista', min-natura tagħha stess, taffettwa iktar lill-haddiema migranti milli l-haddiema nazzjonali u li konsegwentement tista' tohloq riskju li tqiegħed fi żvantaġġ b'mod iktar partikolari lil tal-ewwel (ara, b'mod partikolari, is-sentenzi iċċitati iktar 'il fuq, Meints, punt 45; u Il-Kummissjoni vs Il-Ġermanja, punt 54).
- 38 Dan huwa l-każ tal-kundizzjoni ta' residenza mehtieġa mil-liġijiet ikkontestati għall-ghoti tal-benefiċċji lill-ghomja, lit-torox u lill-persuni b'dizabbiltà, li hija iktar faċli li tiġi sodisfatta mill-haddiema Ġermaniżi milli minn dawk tal-Istati Membri barra mir-Repubblika Federali Ġermaniża.

- 39 Rigward l-argument tar-Repubblika Federali tal-Ġermanja bbażat fuq il-kamp ta' applikazzjoni differenti tar-Regolamenti Nru 1612/68 u Nru 1408/71, huwa biżżejjed li jiġi kkonstatat li għalkemm huwa veru li dawn iż-żewġ regolamenti ma għandhomx l-istess kamp ta' applikazzjoni *ratione personæ*, il-fatt jibqa' madankollu li peress li r-Regolament Nru 1612/68 għandu portata ġenerali f'dak li jirrigwarda l-moviment liberu tal-haddiema, l-Artikolu 7(2), ta' dan ir-regolament jista' japplika għall-vantaġġi soċjali li jaqgħu simultanjament fil-qasam ta' applikazzjoni speċifiku tar-Regolament Nru 1408/71 (sentenzi tal-10 ta' Marzu 1993, Il-Kummissjoni vs Il-Lussemburgu C-111/91, Ġabra p. I-817, punti 20 u 21, u tat-12 ta' Mejju 1998, Martínez Sala, C-85/96, Ġabra p. I-2691, punt 27).
- 40 F'dawn iċ-ċirkustanzi, l-ilment tal-Kummissjoni bbażat fuq il-ksur tar-Regolament Nru 1612/68 għandu jitqies bhala fondat.
- 41 Minn dak kollu li ntqal jirrizulta li, billi tissugġetta l-għoti ta' benefiċċji mogħtija taħt il-liġijiet ikkontestati lill-persuni li għalihom ir-Repubblika Federali tal-Ġermanja huwa l-Istat Membru responsabbli, għall-kundizzjoni ta' residenza jew ta' residenza abitwali fil-Land ikkonċernat, ir-Repubblika Federali tal-Ġermanja naqset milli twettaq l-obbligi tagħha taħt l-Artikolu 4(1)(a) tar-Regolament Nru 1408/71, flimkien mal-Kapitolu 1 tat-Titolu III ta' dan ir-regolament u l-Artikolu 7(2) tar-Regolament Nru 1612/68.

Fuq l-ispejjeż

- 42 Skont l-Artikolu 69(2) tar-Regoli tal-Proċedura, il-parti li titlef għandha tħallas l-ispejjeż, jekk dawn ikunu ġew mitluba. Peress li Ir-Repubblika Federali tal-Ġermanja tilfet il-kawża, hemm lok li hija tiġi kkundannata tħallas l-ispejjeż, kif

mitlub mill-Kummissjoni. Skont l-ewwel paragrafu tal-Artikolu 69(4), ir-Renju tal-Pajjiżi l-Baxxi, li intervjena f'din il-kawża, għandu jbati l-ispejjeż tiegħu stess.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeċiedi:

- 1) Billi tissugġetta l-ghoti ta' beneficiċċji lill-ghomja, lit-torox u lill-persuni b'dizabbiltà, mogħtija taħt il-leġislazzjoni tal-Länder lil persuni li jaqgħu fil-kompetenza tar-Repubblika Federali tal-Ġermanja, għall-kundizzjoni ta' residenza jew ta' residenza abitwali fil-Land ikkonċernat, ir-Repubblika Federali tal-Ġermanja naqset milli twettaq l-obbligi tagħha taħt l-Artikolu 4(1)(a), tar-Regolament tal-Kunsill (KEE) Nru 1408/71, tal-14 ta' Ġunju 1971, dwar l-applikazzjoni ta' l-iskemi tas-sigurtà soċjali għall-persuni impjegati u l-familja tagħhom li jiċċaqilqu għewwa l-Komunità, fil-verżjoni emendata u agġornata bir-Regolament tal-Kunsill (KE) Nru 118/97, tat-2 ta' Diċembru 1996, kif emendata bir-Regolament (KE) Nru 647/2005 tal-Parlament Ewropew u tal-Kunsill, tat-13 ta' April 2005, flimkien mal-Kapitolu 1 tat-Titolu III ta' dan ir-regolament u l-Artikolu 7(2), tar-Regolament tal-Kunsill (KEE) Nru 1612/68, tal-15 ta' Ottubru 1968 dwar il-libertà tal-moviment għall-haddiema fi hdan il-Komunità
- 2) Ir-Repubblika Federali tal-Ġermanja hija kkundannata għall-ispejjeż.
- 3) Ir-Renju tal-Pajjiżi l-Baxxi għandu jbati l-ispejjeż tiegħu.

Firem